



Graham Stewart og Nils Sørensen, sum í mong ár hava verið partur av oljuleitingini við Føroyar, hava nú tikið \\\"timeout\\\".

Faroe Petroleum “timeout” í Føroyum

Jan Müller

28.01.2014 - 11:54

Oljan.fo

Oljufelagið Faroe Petroleum, sum hefur verið partur av oljuleitingini við Føroyar seinastu mongu árinum, er ikki við í leitingini longur. Felagið hefur gjørt av at taka “timeout” í Føroyum og heldur fylgja gongdini av síðulinjuni.

Faroe Petroleum hefur brúkt meira enn 200 mill. kr. í føroysku oljuleitingini higartil og fer nú at brúka alla orku uppá leiti- og framleiðslu síni í Norra og Bretlandi. Stórur partur av virkseminum hjá felagnum er í Norra, har felagið herfyri fekk tillutað 10 nýggj leitiloyvi, eins nógv og norska Statoil.

Felagið hefur verið partur av fleiri boringum í Føroyum og hefur eisini staðið fyri fleiri loyvum, sum tað við tíðini hefur latið inn aftur til føroyskar myndugleikar.

Hetta seinasta árið hefur felagið havt eitt sokallað kanningarloyvi, har ein av tess jarðfrøðingum hefur kannað alt hugsandi seismiskt tilfar úr Føroyum fyri at finna fram til, um felagið skuldi søkja um okkurt nýtt leitioki. Kanningarnar eru lidnar og góvu einki úrslit skilst.

Ístaðin hefur felagið valt at fylgja gongdini í Føroyum. Nils Sørensen, stjóri segði við útvarpið hjá Kringvarpinum í morgun, at teir fara at fylgja neyvt komandi tveimum boringum á landgrunninum. Um hesar vísa positiv úrslit fer Faroe Petroleum uttan iva at endurkoða sínar ætlanir og møguligt framtíðar virksemlu í Føroyum.

Nú felagið ikki longur hefur nakað loyvi í Føroyum hefur tað eisini tikið seg úr FOÍB, sum er áhugafelagið hjá oljufeløgum við leitoeyvi í Føroyum. Har var Nils Sørensen eitt skifti formaður. Faroe Petroleum varðveitir tó sína skrivstovu í Føroyum og fer Nils Sørensen framhaldandi at vera stjóri í Føroyadeildini hjá felagnum.

Hann fer haraftrat at verða tengdur at arbeiðinum í útlandinum, her serstakliga í Norra. Faroe Petroleum er eisini partur av leitingini í Íslandi og verður hetta eisini eitt av arbeiðsøkjunum hjá føroyska stjóranum. Faroe Petroleum er eisini ein av partaeigarunum í Atlantic Supply Base, oljuútgerðarhavinini í Runavík.